



**MALTA**

**QORTI CIVILI  
PRIM'AWLA**

**ONOR. IMHALLEF  
SILVIO MELI**

LL.D.; Dip. Stud. Rel.; Dip. Can. Matr. Jur. & Proc.;  
Cert. Jur. & H.R. (Strasbourg);  
P.G. Dip. European Competition Law (King's College, London),  
P.G. Dip. European Law (King's College, London).

**Illum il-5 ta' Marzu, 2018.**

**Prim'Awla tal-Qorti Civili  
Rikors Numru 402/2016**

**Joyce Francis Busuttil**

**vs.**

**Silvio u Georgia konjugi Coleiro**

Il-Qorti,

- 1.0. Rat ir-rikors guramentat datat it-23 ta' Mejju, 2016, li permezz tieghu r-rikorrenti sintetikament esponiet s-segwenti, (ara foll 1):

- 1.1. Illi hi proprjetarja ta' porzjon art fabbrikabbli tal-kejl ta' madwar 518 metru kwadru, b'access minn Sqaq Numru 1, Triq Brittania, il-Mosta, (ara foll 6);
- 1.2. Illi minghajr il-kunsens jew ghall-insaputa tar-rikorrenti, l-intimati jew terzi minnhom inkarigati, bnew zewg (2) arkati tal-gebel u kancelli tal-hadid li jissakkru, liema kostruzzjoni tmiss mall-hajt tar-rikorrenti, (ara foll 7 u 8);
- 1.3. Illi konsegwenza tal-istess l-intimati ostakolaw l-access li r-rikorrenti dejjem kellha ghall-art proprjeta` tagħha u għalhekk hi preklusa milli tizviluppa l-istess art, (ara foll 7);
- 1.4. Illi ghalkemm debitament interpellati biex inehhu l-arkati u kancelli *de quo*, l-intimati baqghu inadempjenti, (ara foll 10 u 12);
- 1.5. Illi għalhekk aderiet din il-qorti biex ir-rikorrenti jghidu ghaliex din il-qorti m'ghandie:
  - 1.5.1. Tiddikjara li l-kostruzzjonijiet fuq indikati, senjatament l-arkati tal-gebel u kancelli tal-hadid in dizamina, icahħdu lir-rikorrenti mid-dritt tagħha t'access liberu u uzu shih tal-art proprjeta` tagħha;
  - 1.5.2. Tikkundanna lir-rikorrenti iħallu access liberu lir-rikorrenti ghall-porzjon art proprjeta` tagħha u tigi reintegrata fl-ezercizzju shih tad-dritt tagħha t'access liberu u uzu shih tal-istess art billi jsiru l-modifikazzjonijiet u/jew demolizzjonijiet necessarji, *okkorrendo* taht id-direzzjoni ta' periti *nominandi*, u dan, fi zmien qasir u perentorju;
  - 1.5.3. Illi fin-nuqqas, tawtorizza lir-rikorrenti biex tagħmel ix-xogħolijiet necessarji in kwistjoni hi stess a spejjez tal-istess intimati;
  - 1.5.4. Bi-ispejjez kif dedotti fl-istess rikors guramentat promotur kontra r-rikorrenti;

2. Rat id-digriet tagħha datat it-30 ta' Mejju, 2016, li permezz tieghu appuntat ir-rikors guramentat promotur għas-smigh fl-udjenza hemm indikata, (ara foll 14);
  - 3.0. Rat ir-risposta guramentata datata l-11 ta' Lulju, 2016, li permezz tagħha l-intimati wiegbu sintetikament bil-mod segwenti:
    - 3.1. Illi preliminarjament, l-uniku azzjonijiet spettanti lir-rikorrenti huma dawk ikkontemplati mill-artiklu 534 u 535 tal-Kodici Civili, liema azzjonijiet ma gewx ezerċitati fiz-zmien stipulat u għalhekk, it-talbiet tar-rikorrenti huma preskritti;
    - 3.2. Illi fil-mertu jigi sintetikament ribadit is-segwenti:
      - 3.2.1. Illi mhux minnu li bil-kostruzzjoni *de quo* huma cahħdu lir-rikorrenti mill-access liberu u uzu shih tal-proprjeta` tagħha;
      - 3.2.2. Illi z-zewg (2) arkati u kancelli tal-hadid in kwistjoni kienu hemm minn dejjem, u minn qabel ma l-intimata xtrat il-proprjeta` tagħha;
      - 3.2.3. Illi kienu l-proprjetarji jew terzi li kienu jghixu precedentement ghall-intimati li għamlu tali kostruzzjoni;
      - 3.2.4. Illi l-kostruzzjonijiet *de quo* m'huma qed joholqu l-ebda ostakolu lir-rikorrenti billi huma jinżammu miftuha il-hin kollu u ma jigux imsakkra;
      - 3.2.5. Illi r-rikorrenti għandha access liberu ghall-proprjeta` tagħha l-hin kollu;
      - 3.2.6. Illi konsegwentement, it-talbiet tar-rikorrenti għandhom jigu respinti;
4. Rat id-digriet tagħha datat l-14 ta' Lulju, 2016, li permezz tieghu, wara talba appozita tal-abbli rapprezentant legali tar-rikorrenti, hatret espert tekniku hemm indikata biex tindika bi precizjoni fejn gew kostruwiti l-arkati u kancelli in kwistjoni, (ara foll 34);

5. Rat ir-relazzjoni tal-espert tekniku hekk nominata, datata t-3 ta' Novembru, 2016, (ara foll 37);
6. Semghet ix-xhieda prodotta;
7. Ezaminat id-dokumenti esebiti;
8. Rat id-digriet tagħha datat l-14 ta' Novembru, 2017, li permezz tieghu wara talba tal-abbli rappresentant legali tar-rikorrenti biex il-kawza tithalla għas-sentenza, dan gibed ukoll l-attenzjoni tal-qorti ghall-fatt li l-intimati u l-abbli rappresentanti legali tagħhom qatt ma dehru f'dawn il-proceduri, (ara foll 94);

Ikkunsidrat:

- 9.0. Illi essenzjalment, il-fatti li taw lok ghall-procedura odjerna jistgħu jigu elenkti bil-mod seguenti:
  - 9.1. Illi r-rikorrenti hi proprietarja ta' porzjon art fabbrikabbli b'access minn Sqaq Numru 1, Triq Brittannia, il-Mosta, (ara foll 1 u 64 sa 69);
  - 9.2. Illi l-istess rikorrenti hi wkoll proprietarja tal-fond Numru 5, fl-istess triq indikata fil-paragrafu precedenti, (ara foll 60);
  - 9.3. Illi l-kontestazzjoni in dizamina tirrigwarda l-arkata doppja u kancell tal-hadid li nbnew b'mod li jmissu mal-hajt proprieta` tar-rikorrenti, (ara foll 1, 8, 50, 51, 54, 57 u 90);
  - 9.4. Illi r-rikorrenti tallega li kienu l-intimati jew terzi imqabblin minnhom, li bnew l-istess kostruzzjoni mingħajr il-kunsens tagħha;
  - 9.5. Illi l-istess rikorrenti tirritjeni wkoll li minhabba l-istess kostruzzjoni in dizamina d-dritt t'access li hi għandha fuq l-istess porzjon art qiegħed jigi hekk ostakolat;
  - 9.6. Illi *di più*, ir-rikorrenti issosstni wkoll li minhabba f'hekk lanqas tista' tizviluppa l-porzjon art proprijeta` tagħha *stante* li m'għandiex access liberu ghall-istess;

- 9.7. Illi konsegwenza tas-suespost ir-rikorrenti tallega li qed tbat i danni;

Ikkunsidrat:

- 10.0. Illi skont ir-relazzjoni tal-espert tekniku nominata minn din il-qorti jirrizulta sintetikament is-segwenti:
  - 10.1. Illi l-oggett meritu tal-kontestazzjoni odjerna huma l-arkata u kancell fuq indikati, (ara paragrafu numru disgha punt tlieta, (9.3.), aktar qabel);
  - 10.2. Illi l-imsemmija arkata u kancell gew kostruwiti fuq sqaq li mhux tal-gvern imma privat, (ara foll 44);
  - 10.3. Illi s-sid tal-isqaq in dizamina mhux konoxxut, (ara foll 44);
  - 10.4. Illi fl-1991 l-istess arkata u kancell ma kienux jezistu fuq il-post, (ara foll 44);
  - 10.5. Illi l-porzjon art tar-rikorrenti setghet tigi zviluppata fi tliet (3) *plots b'faccata ta' tliet (3)* qasab kull wiehed, (ara foll 44);
  - 10.6. Illi pero` illum l-istess porzjon art ma tistax tinqasam fi tliet (3) *plots stante* li partijiet mill-isqaq gew allegatament mehuda mill-intimati, (ara foll 44 u 45);
  - 10.7. Illi jirrizulta wkoll is-segwenti:
    - 10.7.1. Illi fuq naha wahda l-kancell twahhal fuq in-nofs tal-appogg appartenenti lill-intimati, (ara foll 44);
    - 10.7.2. Illi ma jistax jintqal l-istess ghan-naħa l-ohra ghaliex il-hajt fejn twahhal l-istess kancell hemmhekk twahhal mal-hajt li jappartjeni *in toto* lir-rikorrenti, (ara foll 44);
  - 10.8. Illi skont ir-rikorrenti, l-intimati qatt ma talbuha permess biex iwahlu l-kancell jew li jibnu arkata mal-hajt tagħha, (ara foll 44, ara wkoll foll 89);

Ikkunsidrat:

- 11.0. Illi f'dan l-istadju hu ghaqli li l-ewwel jigu ikkonsidrati s-segwenti eccezzjonijiet preliminari sollevati mill-intimati:
  - 11.1. Il-Preskrizzjoni, (ara paragrafu numru tnax punt zero (12.0.), aktar 'l quddiem);
  - 11.2. L-Infondatezza tat-talbiet tar-rikorrenti, (ara paragrafu numru tlettax punt zero, (13.0.), aktar 'l quddiem);
  - 11.3. L-ezistenza tal-arkati u kancell precedenti ghall-akkwist tal-proprjeta` tal-intimati, (ara paragrafu numru erbatax punt zero, (14.0.), aktar 'l quddiem);
  - 11.4. Access liberu, (ara paragrafu numru hmistax punt zero, (15.0.), aktar 'l quddiem);

Ikkunsidrat:

## 12.0. **Il-Preskrizzjoni:**

- 12.1. Illi l-intimati jeccepixxu li l-azzjonijiet spettanti lir-rikorrenti huma dawk ikkontemplati mill-artikli 534 u 535 tal-Kodici Civili;
- 12.2. Illi sintetikament, l-azzjonijiet naxxenti mill-artikli indikati fil-paragrafu precedenti huma intizi biex jiprotegu lill-pussessur biex f'kaz ta' molestja, jinzamm fil-pusess tal-proprjeta` *de quo*;
- 12.3. Illi mid-dokumenti fuq gia` riferiti, (ara foll 60 u 75), jirrizulta pero` li r-rikorrenti hi effettivament il-proprietarja tal-bini in dizamina u mhux semplici pussessur;
- 12.4. Illi ghalhekk għandu jkun pacifiku li l-azzjoni odjerna mhix semplicement wahda intiza li tipprotegi l-pussess involut, izda hi azzjoni petitorja li għandha l-is-kop li jkun rikonoxxut id-dritt tar-rikorrenti fuq il-proprjeta` tagħha – liema dritt għandu għalhekk jigi debitament ukoll protett mill-ligi;

- 12.5. Illi fid-dawl tas-suespost, din l-ewwel eccezzjoni għandha għalhekk tigi respinta;

Ikkunsidrat:

**13.0. L-Infondatezza tat-Talbiet tar-Rikorrenti billi mhux Jostakolaw l-Access tar-Rikorrenti:**

- 13.1. Illi l-intimati hawn isosstnu li ghalkemm bnew l-arkata u l-kancell in dizamina, huma xorta wahda ma cahdux lir-rikorrenti mid-dritt t'access liberu u uzu shih tal-art proprjeta` tagħha;
- 13.2. Illi dan qiegħed jingħad mill-intimati *stante* li l-kancell jinżamm miftuh il-hin kollu;
- 13.3. Illi kif jidher mir-ritratti esebiti *in atti* jirrizulta abbundantement assodat li l-kancell in dizamina effettivament jikkostitwixxi ostakolu ghall-access liberu tar-rikorrenti ghall-porzjon art proprjeta` tagħha li qegħda lil hemm mill-istess kancell;
- 13.4. Illi kif jidher mir-rapport *ex parte* datat it-13 t'April, 2012, (ara foll 7, jirrizulta s-segwenti):

*"The undersigned noted that the alley has been blocked by a recently built arched gate abutting onto Ms. Francis' property from the North and another gate blocking approach and access from the South. These gates have permanently obstructed the public alleyway and denied Ms. Francis access to her land as described above";*

- 13.5. Illi *di piu'*, mir-ritratti esebiti *in atti* jirrizulta wkoll debitament assodat li l-intimati ikkonvertew il-parti ta' wara tal-kancell *de quo fi* gnien privat għalihom, (ara ritratti a foll 51, 53, 54, 55, 91 u 92);
- 13.6. Illi għalhekk, *nonostante* l-allegazzjoni tal-intimati li l-kancell in kwistjoni jinżamm miftuh, fil-fatt hu intiz biex

minflok jinzamm magħluq, b'mod għalhekk, li allura jimblokka l-access liberu tar-rikorrenti;

- 13.7. Illi konsegwentement, it-tieni (2) u r-raba' (4) eccezzjonijiet tal-intimati għandhom ukoll jigu respinti;

Ikkunsidrat:

#### **14.0. L-Ezistenza tal-Arkati u Kancell:**

- 14.1. Illi l-intimati jsossnu li dawn l-arkati u kancell kienu già jezistu meta huma xraw il-proprietà in dizamina, (ara foll 29);
- 14.2. Illi f'dan ir-rigward jirrizulta li l-intimati xraw il-proprietà tagħhom in mertu fiz-17 ta' Dicembru, 2007, (ara foll 70);
- 14.3. Illi sas-7 ta' Frar, 1991, dawn l-arkati u kancell ma kienux jezistu, (ara foll 43);
- 14.4. Illi meta r-rikorrenti xtrat il-proprietà tagħha meritu tal-procedura odjerna jirrizulta li kien hemm biss xatba tal-injam, u xejn aktar, (ara foll 89);
- 14.5. Illi l-istess rikorrenti issosstni bil-gurament tagħha li meta kienet imsiefra, l-intimati qabdu u bnew l-arkata *de quo* u stallaw kancell tal-hadid magħha, liema kancell, l-intimati:
  - 14.5.1. Jzommuh imsakkar; u
  - 14.5.2. Bnew u stallaw l-istess mingħajr il-kunsens tar-rikorrenti, (ara foll 89);
- 14.6. Illi *nonostante* l-allegazzjoni tal-antikita` tal-arkata u kancell, l-intimati ma resqu l-ebda prova fir-rigward, anzi jirrizulta li wara li intavola ir-risposta guramentata tagħhom iddecidew li bi skern jabbandunaw l-azzjoni odjerna kompletament;
- 14.7. Illi in vista tal-premess anke din l-eccezzjoni tal-intimati għandha tigi respinta;

Ikkunsidrat:

**15. L-Access Liberu:**

- 15.1. Illi a skans ta' ripetizzjoni inutili f'dan ir-rigward qed issir ampja referenza ghas-suespost;
- 15.2. Illi konsegwenza tal-istess, anke din l-eccezzjoni għandha tigi respinta;

Ikkunsidrat:

16. Illi in vista tas-suespost jirrizulta pacifiku li l-intimati unilateralment u b'sens verament anti-civiku, ostaklaw l-access liberu tar-rikorrenti ghall-proprijeta` tagħha meta qabbd u tellghu l-arkata tal-gebel in dizamina u stallaw kancell mal-proprijeta` tar-rikorrenti mingħajr ma kellhom id-decenza li jitkolbu l-permess tagħha qabel ma jaqbd u jinvadula l-proprijeta` tagħha – u dan, addirittura minn wara darha meta hi kienet imsiefra;

Ikkunsidrat:

- 17.0. Illi in vista tal-premess din il-qorti hi sodisfatta li r-rikorrenti ipprovat il-kaz tagħha skont il-ligi u konsegwentement:

**DECIDE:**

- 17.1. Tiddikjara li bil-bini tal-arkati tal-gebel u l-istallazzjoni tal-kancell tal-hadid *de quo* li l-intimati jzommu imsakkar fi Sqaq Numru 1, Triq Britannia, il-Mosta, l-istess intimati icahħdu lir-rikorrenti mid-dritt tagħha ta' access liberu ghall-uzu shih tal-art proprieta` tagħha;
- 17.2. Tikkundanna lill-intimati biex ihallu access liberu lir-rikorrenti ghall-art proprieta` tagħha mill-iSqaq Numru 1, Triq Britannia, il-Mosta, kif kien jezisti fi zmien meta r-rikorrenti akkwistat l-istess porzjon art, b'dan li tigi riintegrata fl-ezercizzju shih tad-dritt tagħha ghall-istess art;

- 17.3. Tikkundanna lill-istess intimati biex jezegwixxu l-modifikazzjonijiet, xogholijiet u/jew demolizzjonijiet necessarji fi zmien xahar (1) millum u dan, a spejjez tal-istess intimati;
- 17.4. Tappunta lill-istess espert tekniku gia` nominata precedentemente *in atti* biex tissorvelja l-istess xogholijiet, u a spejjez tal-istess intimati;
- 17.5. Tordna li fin-nuqqas, dawn ix-xogholijiet isiru mir-rikorrenti taht is-sorveljanza tal-istess espert tekniku a spejjez tal-intimati;
- 17.6. Bi-ispejjez kif dedotti mir-rikorrenti fl-istess rikors guramentat promotur kontra l-istess intimati.

---

Onor. Imhallef Silvio Meli

## **DECIZJONI FINALI**